

Яз галәмәтләре

Язлар житте, карлар эри башладылар,
Толыплылар толыпларын ташладылар;
Киемсезләр иркән йөри башладылар,
Тунсызларга нурлы көннәр килде имди.

Ката, чана табаннары ял итэләр,
Шылтыр-шылтыр юлдин арбалар китэләр.
Трантаслар, велосипед, кареталар
Урамнарны чуарлыйлар бер-бер имди.

Каткан, туңган агачларны хәзер кара:
Һәрбересе яшәрешеп яфрак яра;
Бу урманнар бакча булып бара-бара,
Һәр агачта сандугачлар сайрар имди.

Жиде кат боз астындин чыгар бака,
Баткакларга, балчыкларга бата-бата;
Күе камыш арасындин бака-бака:
«Бака-кака, бака-кака»,— диер имди.

Шул бакалар ярга чыгып бакылдаша,
Берсен берсе аңлашмыйча такылдаша;
Әллә нәрсә киңәшәләр, акыллаша:
Ахры, мантийк укыганнар бунлар имди.

Кышлар үтеп, яз көннәре килер исә,
Сәхраларда йомшак сәба жиле исә;
Аһ, бу көннәр гамькин күңелләргә кисә,
Үткән гомер бер-бер искә төшә имди.

Дәръяларда бозлар ага тау-тау булып,
Һаваларда кошлар оча болыт-болыт;
И ходаем, фазлың берлә көнне жылыт,
Үлгән дөнья яңа жаннар алсын имди!